



తల్లిలేని పిల్ల

చుట్టుపక్కల జొన్నపైరు లోగడ పూసుకున్న పసుపు చివళ్ళలో పారాణి పెట్టుకుంటున్నది. అలచంద లొకటినొకటి పెనవేసుకొని జానెడు మూరెడుకాయలతో నేలకు బంగారు జడలు అల్లాయి.

ఎదురుగా కొండ, దానిమీద కాన్రేగుపొదలూ వెదురుగుమ్ములూ కిచకిచ లాడుతున్నై.

చిట్టెమ్మ మేకలమంద నదుమ కూచుంది చుట్టూ పదిపన్నెండు దుత్తలూ, ఐదారు చెంబులూ. చిట్టెమ్మ కొడుకు పదమూడేండ్లవాడు రాఘవులు మేకపాలతో ఒక చిన్నగుంట అలికి దానిలోనూ, ఒక చిన్నరాతితొట్టిలోనూ కుక్కలకూ కుక్కపిల్లలకూ మేకపాలు పోస్తున్నాడు. నదుమ నదుమ చిట్టెమ్మ - "పూరిమేక నిటుతోలు, పుల్లమేక, ముసిపొడ మేకా-" అని అంటూవుంటే రాఘవు లాయా మేకలను తల్లి దగ్గరకు తోలుతూ ఆమెకు సాయం చేస్తున్నాడు.

రాఘవులు తండ్రి నాగాయ మంద చివర నుంచుని మేకలను పరీక్షచేసి పళ్ళు కదిలిన వానికి క్షౌరంచేసి చక్రాంకితాలు వేశాడు. కొన్ని మేకల డెక్కల నదుమ ముళ్ళు లాగాడు. ఒకపై మేకవి కాలిమీద వెంట్రుకలు లిక్కితో కోసి నెత్తురు కంటచూచి - "ఓరే నాయనా! ఉప్పుపెట్టి రుద్దు" అని పురమాయిండాడు. రాఘవులు తండ్రికి కూడ సాయం చేశాడు.

చిట్టెమ్మ చుట్టూవున్న దుత్తలన్నీ నిండినై. నాగాయ మేకల నన్నిటినీ చూచుకుంటూ మందనదుమగా నడచి చెట్టెమ్మ దగ్గరకు వచ్చాడు. రాఘవులు కూడా అక్కడకు వచ్చి ఉప్పు నెత్తురూ కలిసినచేతులు కడుక్కున్నాడు. ఈలోగా తల్లి ఆ పాలన్నీ రెండు కుండల్లో నింపుతూ "నీ విప్పుడే చలిది తిని మీ అక్కలనూ, బావలనూ పండుగకు పిలుచుకొని రావాలి" అన్నది. రాఘవుల మనస్సు ఆనందసాగర మయింది. నాగాయ ఆలోచిస్తూ నిలబడ్డాడు.

నాగాయ మొదటి భార్యకు సూర్యకాంతమనే కూతురు. రెండో భార్య యీ చిట్టెమ్మకు యశోద, పయోద అనే యిద్దరు కూతుళ్ళూ రాఘవులనే ఒక కొడుకూనూ. సంక్రాంతికి చిన్న భార్య కూతుళ్ళూ, అల్లుళ్ళూ వచ్చే ఆచారం. లోగడ చిట్టెమ్మ స్వయంగా వెళ్ళి తీసుకువచ్చేది. ఈయేడు ఈ భారం కొడుకునెత్తిమీద పడ్డది. ఎంచేతనంటే కొడుకు చేతికంది వచ్చాడూ, మరి మగడు పెద్దవాడయిపోతే ముఖ్యంగా చిన్న భార్యకు పరాయి వాడయి పోతాడు. రాఘవులు కుక్కను వెంటబెట్టుకొని అక్కల నందరను పిలిచి వచ్చాడు. రాఘవులకు సవతక్క అనే జ్ఞానం లేదు వానికి అక్కలందరూ ఒకటే. ముందు యశోద వచ్చింది. తరువాత పయోద వచ్చింది. సంక్రాంతి రేపనంగా వాళ్ళ యిద్దరిమగళ్ళూ వచ్చారు. సంక్రాంతినాడు సూర్యకాంతం ఒక్కతే వచ్చింది. సూర్యకాంతాన్ని చూచి చిట్టెమ్మ మొదట తెల్లపోయింది. సరిగా ఆ సమయంలోనే మందముందు నాగాయా, మంద వెనుక రాఘవులూ వచ్చారు.

“తమ్ముడు రాఘవులు నిన్ను గూడా పిలిచాడా తల్లీ?” అని నాగాయ కూతురిని చూచి అన్నాడు.

“ఆఁ” అని సూర్యకాంతం సవతితల్లి చూపిన నిరాదరణను మింగుకుంటూంది. సూర్యకాంతంతో వచ్చిన నిండుచూలు మేక ఒకటి సూర్యకాంతాన్ని రాచుకుని నిలబడ్డది.

నాగాయ సూర్యకాంతం అనే దుర్బిణిలోంచి తన మొదటి భార్యను చూస్తూ “ఉష్” అని ఒక నిట్టూర్పు విడిచి - “అల్లుడు రాలేదేం?” అని అడిగాడు. సూర్యకాంతం దానికి సమాధానంగా గుడ్లప్పగించి “ఊఁ” అనికూచుంది.

“ ఈ మేకను కూడా ఎందుకు తోలుకొచ్చావ్? ఇది ఇంత చిక్కిపోయిందేం?”

“ఇది నీ విచ్చిన మేకే. దీనికి మా అమ్మపేరు పెట్టుకున్నాను. ఇది నే నెక్కడికి వెడితే అక్కడికి వస్తుంది. అమ్మకాదూ, అందుకని, దార్లో ఎక్కడ ఈనిపోతుందోనని బిగలాపడ్డా. అసలు నేనిక్కడికి రావడం దీనికోసమే. ఈ కానుపు తిన్నగా జరుగుతుందని నమ్మకంలేదు. అక్కడ బాగా ఎరిగినవాళ్ళు లేరు”.

నాగాయ మళ్ళా ఒకసారినిట్టూర్చి యింటికేసి చూసి ఉసూరు మన్నాడు. ఇంతలో గోవర్ధనం ఎత్తుకొని వస్తున్న చిన్నికృష్ణుని లాగా రాఘవులు ఒక మేకపిల్ల నెత్తుకోవచ్చి అక్కడ దింపి బయటికి వచ్చి సూర్యకాంతాన్నిచూచి సంబరపడి - “అమ్మా! అక్క వచ్చిందక్క” అని అక్క మూట పట్టుకొని యింట్లోకి వెళ్ళాడు.

“మహాలావు దొరికింది అక్క! సవతక్క కూడా ఒక అక్కేనా? ఈ తైతక్క నెవరు పిలుచుక రమ్మన్నార్నిన్ను?” అని చిట్టెమ్మ గద్దించింది. యశోదా, పయోదా, రాఘవుల కుడియెడమలకు వచ్చి “తైతక్క తైతక్క - అంటూ చెరోచెంపా మెల్లగా వేశారు. ఆ గద్దింపూ ఈ చెంపకాయలూ ఎవరికి ముట్టాలో వారికి ముట్టడంలో ఏమాత్రమూ ఆలస్యం కాలేదు.

3

నాగాయ తెల్లవారు కట్టే లేచి తత్వాలు పాడుకొంటున్నాడు.

“మూత్ర కొంప లోపల ఉండుటాకూ

చీ చీ హితవు ఎట్టులయ్యె నీకూ

వాత పైత్య మనుభవించుటాకూ

ధాత వ్రాసె కాబోలు నీకూ

... ..

రామ భజన చేయరా లమిడికా

తామస మదచరా ధమిడికా’

... ..

సూర్యకాంతం తోలుకొచ్చిన చూడిమేక ఒక అర్తనాదం చేసింది. పక్కనున్న కొండ కూడా ఉలికిపడి ప్రతిధ్వని మిషతో ప్రకృతిని తట్టిలేపింది. తండ్రీకూతుళ్ళొకళ్ళకంటే ముందు మరియొకరు ఆ మేక దగ్గరికి పరుగెత్తారు. మేకల మందమందా లేచి దానికేసి చూచింది. మేక యీనలేక గిలగిలా కొట్టుకుంటుంది.

నాగాయ దాన్ని అమాంతంగా బుజాన్ని వేసుకొని అటూయిటూ తిరిగాడు. ప్రయోజనం కనబడలేదు. మళ్ళా కిందపెట్టి వెనుక కాళ్ళు పైకెత్తాడు. కూతురు ముందుకాళ్ళూ మెడా పైకెత్తి పట్టుకుంది. నాగాయ వెనుక కాళ్ళుచ్చుకుని లాగాడు. లాభం కనిపించలా, అటూ యిటూ నాలుగైదుసార్లు దొర్లించాడు. కాసేపు కింద కూచుని చూచాడు. మేకకు స్పృహతప్పుతూంది. అటుపిమ్మట ముచ్చిలిగుంటనుంచి తోకదాకనూ గూడలు మొదలుకొని గిట్టలవరకూ రోమాలు మలిపాడు. దానివల్ల కూడా లాభం లేకపోయింది. మేక వేలగిలపడ్డది.

నాగాయ “మీ అమ్మలాగానే ఇది కూడా ఇక బతకదు. దేముడు నాకూతుర్ని బతికించినట్లే దీని పిల్లను మాత్రం బతికిస్తాడు” అని అంటూ గర్భంలోనికి చేయిపోనిచ్చి పిల్ల రేపునపడేట్టు చేశాడు. కొంతసేపటికి పిల్ల పళ్ళోపడ్డది. తల్లి పరలోకంలో పడ్డది.

వారి వెనుకవారికి తెలియకుండా చాటుగా నిలుచున్న చిట్టెమ్మ - “తల్లి గండాన పుట్టినపిల్ల యింటికి చెరువు-” అని అన్నది. ఈ మాట వినక పూర్వమే సూర్యకాంతం మూర్ఛపోయింది.

4

మర్నాటినుంచీ సూర్యకాంతమూ, నాగాయా కలిసి ఒక పాడి మేకను పట్టుకొని యీ తల్లిలేని పిల్లను కుడిపేవారు. ఆ పాడి మేకకు దీనికి పాలివ్వడం ఇష్టంలేదు. అలా యిష్టంలేకున్నా వీళ్ళ బలవంతాన పాలివ్వక తప్పేదికాదు. రాఘవులు దాని కన్నులు మూసేవాడు. నాగాయ దాన్ని రెండుకాళ్ళు సందునా బంధించి బొడ్డునిమురుతూ ఉండేవాడు. మేకపిల్ల గబగబా పొట్ట నింపుకొనేది. ఇలా బలవంతాన పాలు కుడుచుకుంటూ ఐదారు రోజుల కామేకపిల్ల కొంచెం ఒళ్ళు చేసింది.

“వాత్సల్యం లేకపోయినా కడుపు నింపుకొని నీవు ఒళ్ళు చేశావ్; వాత్సల్యం లేకపోయినా కడుపు నింపుకొని నా కూతురు చిక్కుతూంది. మనిషికి మనసున్నందుకు ఇదేగావున్న ఫలం; అందుకే గురువులోరు -

“ఊదే తిత్తుల పైగా నుండే
ఉన్నని దెలియర ఓరన్నా - ”

అని చెప్పారని నాగాయ అన్నాడు.

“కాదయ్యా! నేనిక్కడికొచ్చాక ఊరా” అని సూర్యకాంతం అన్నది.

మేకపిల్ల ఎత్తురాళ్ళమీది కెక్కి దూకడం మొదలుపెట్టింది. బలుసాకూ కాన్రేనాకూ కొంచెం కొంచెంగా నములుతుంది. మంద అడవికి పోవడమే మొదలు మాపటికి మళ్ళా యింటికి వచ్చేటంత వరకూ దాని మేమేలతో చెవులు చిరతలు పడేవి.

“ఇది సూరేకాంతం కంటె ఎక్కువ అరుస్తున్నదేమే” అని యశోద అన్నది.

“సూరేకాంతం గొంతుకా, దాని తల్లి గొంతుకా దీనికొచ్చింది” అని పయోద అన్నది.

పడమటిదిక్కుంతా బంగారం పూసుకున్నాక రాఘవులూ, సూర్యకాంతమూ, నాగాయా ఎవరికి తగిన పుల్లల మోపులతో మంద తోలుకొచ్చేవారు. మంద సవ్వడి వినబడంగానే మేకపిల్లల అరుపులతో ఆ కొండ ప్రతిధ్వనించేది. రాఘవులు మోపు కిందపడేసి పిల్లలగుడిసె ఎత్తేవాడు. మేకపిల్లలు అరుచుకుంటూ రివ్వన మందలోకి పరుగెత్తేవి. తల్లులు కూడా అరుచుకుంటూ కొన్ని ఎదురు వచ్చేవి. కొన్ని పిల్ల లా తొందరలో వేరే మేకల దగ్గరకుపోయి పొదుగులో తలగ్రుచ్చంగానే మేకలు మూచూచి యెగిరి యీవలకి

గంతువేసేవి. ఆ పిల్లలు తెల్ల మొగాలతో బెంగ అరుపులతో ఒక క్షణం విడిగా నువ్వును తల్లి అరుపులు విని తల్లుల దగ్గరకు పరుగెత్తేవి.

ఈ తల్లిలేని మేకపిల్ల కూడా మిగిలిన పిల్లలతోపాటు పరుగెత్తేది. తానుకూడా అరిచేది. ప్రతిమేక పొదుగులోనూ మూతిపెట్టి తాపులు తినేది. మేకపిల్లలన్నీ తమ తమ తల్లుల పొదుగులతో అతుక్కుపోతే యీ తల్లిలేని పిల్లి మేకల మందకు వెన్నుచూపి శూన్యంలోకి చూస్తూ నిలబడేది. ఇంతసేపటినుంచి దాని అవస్థంతా చూచే దొక సూర్యకాంతం. మేకపిల్ల శూన్యంలోకి చూసేసరికే సూర్యకాంతం చూపుకూడా చనిపోయిన తన తల్లి శూన్యంలోకి పోయేది. ఇంతవరకూ అందపువెలుగు విరజిమ్మే ఆమె కన్నులు అంధకారపు అతలమును ముట్టబారే సొరంగాలలాగు కనిపించేవి.

మేకపిల్ల సూర్యకాంతం దగ్గరకు వచ్చింది. సూర్యకాంతం మరక చెల్లెలి నెత్తుకొని దాని చాపల్యానికి మళ్ళీ దింపింది. అది మళ్ళీ అరుచుకుంటూ తాపులు తినడానికి మందలోకి పరుగెత్తింది. తండ్రి తనకు చిన్నప్పుడు చెప్పిన.

“ఏమి నా ప్రారబ్ధకర్మము?

స్వామి నన్నిటుచేసి మరచెను.”

అనే తత్వం పిల్లంగ్రోవిలోంచి వచ్చినట్లు సూర్యకాంతం నోట్లోంచి వచ్చింది.

5

నాగాయా రాఘవులూ ఎక్కడి మంద నక్కడ విడియించారు. కొన్నిటికి వాతలు వేశారు. కొన్నిటిని దొడ్లోకి తోలి తడికె బిగించారు. పాడిమందను పొదుగుపాటి ఆరెనార తాళ్ళకు కటుతూ వున్నారు.

మేకపిల్ల “మేమే” అని అరుచుకుంటూ సూర్యకాంతం కడకు పోయి మోకాలు కుడిచి రెండు కుడుపులకు తెల్లపోయింది. సూర్యకాంతం కూడా తెల్లబోయి కూచుని మేకచెల్లెలిని ముద్దుపెట్టుకొని, “నాకు గనక పాలుంటేనా?” అని వక్షానికెత్తుకుంది. నాగాయ తన పనిలో ఇదంతా గమనిస్తూనే వుండడం కనిపెట్టి సూర్యకాంతం పిల్లను కిందికి దింపేసింది. ఈలోపుగా ఎన్నో మేకపిల్లలు తల్లుల దగ్గరకుపోతూ వుండడమూ, పాలు తాగి తిరిగివస్తూ వుండడమూ, అటూ యిటూ తిరిగి గంతులువేస్తూ వుండడమూ, జట్టు కట్టి మళ్ళీ తల్లుల దగ్గరకు పరుగెత్తుతూ వుండడమూ యీ లీల అంతా జరుగుతూనే వుంది. మేకపిల్ల తాళ్ళకు కట్టేసిన పాడి మేకల దగ్గరకు పరుగెత్తింది. ఒకపిల్ల దాని తల్లి దగ్గర పాలు తాగుతుంటే దానిచాటున పొదుగులో మూతిపెట్టింది. అది వాసన చూచి దాని తోక కొరికింది. “బా” మంటూ ఇవతలకొచ్చి మరొకదాని పొదుగులో రివ్వున

దూరింది. అది దాన్ని ముట్టెత్తో తోసింది. “బారు” మంటూ బయటపడి అది మళ్ళా ఇంకోదాని దాపులకు వెరియెత్తినట్టు పరుగెత్తి పాలకెగబడ్డది. అది చూస్తూనే మెడ మలచి మేకపిల్ల చెవి కరచి లాగింది. మేకపిల్ల ఆర్తనాదంచేసి ఆ తాళ్ళ కివకడకు వచ్చి నిలబడి శూన్యంలోకి మళ్ళీ దృష్టి సారించింది. దానివి గాజుకళ్ళా? లేక వెనక కళ్ళా? గుడ్డికళ్ళు మాత్రం కావు. సూర్యకాంతం ఇదంతా చూస్తూ “తల్లిలేని పిల్ల గతి యింతే” అని అనుకూంటూ దాన్ని నిమురుతూ కూచుంది. సూర్యకాంతానికి తెలియకుండానే కన్నీరు స్రవిస్తూంది. మేకపిల్ల నాకుతూంది. “నీకు పాలు లేక పోయినా కన్నీళ్ళయినా తాగు” అని సూర్యకాంతం అన్నది.

“అమ్మా! ఆ మేకపిల్ల నిట్లా తీసుకరా” అని నాగాయ హఠాత్తుగా అన్నాడు. సూర్యకాంతం గబగబా లేచి కళ్ళొత్తుకొని చూచేవరకూ నాగాయ పాడిమేకను పట్టుకొని వున్నాడు. రాఘవులు దాని కళ్ళు మూశాడు. సూర్యకాంతం మేకపిల్లను తీసుకుపోయి దాని ముందు వదిలింది. మేకపిల్ల పొదుగంతా సెలవులుచేసి మరవలె పాలు పీల్చేస్తూంది. మేకపిల్ల కడుపేకాక సూర్యకాంతం కడుపు కూడా నిండిపోయింది.

చాటుగా నిలిచిన చిట్టెమ్మ - “ఈ పొదుపిల్ల మూలాన నా పుట్టింటి వారిచ్చిన పాడిమేక పాడయింది” అని అరిచింది.

“యింకో మేకకు మరగెయ్యాలని అనుకుంటూనే వున్నా” అని నాగాయ అన్నాడు.

“ఏ మేకయినా యీ గుండుపిల్ల మూలంగా పాలు పాడయిపోతుంది. ఇది తల్లిగండాన పుట్టింది. దీన్ని మరగిన మేకల్లా చచ్చేదే! దీని పేరంటాలు కిద్దామనుకున్నా” అని అన్నది.

సూర్యకాంతం తండ్రికేసి చూచింది.

“మరో ఉపాయం ఆలోచిస్తా” అని నాగాయ అన్నాడు.

“అది యియింట్లో వుంటే ముడుపు తప్పదు” అని చిట్టెమ్మ అన్నది.

“మంచిది.”

ప్రతివాదం లేకపోవడంవల్ల చిట్టెమ్మ మనస్సు తనలో తానే పోటాడుకుని ఆ పెడా ఈ పెడా దగ్గమయింది. “ఇహ నా మేకపాలు తాగిస్తే బావుండదు” అని చిట్టెమ్మ చివరిరాయి విసరింది.

“వెంకాయ మందలోకి తోలేస్తాలే” అని నాగాయ అన్నాడు.

“పద్దయ్యా! నేను దాన్ని వదిలి వుండలేను. దీన్ని ఎత్తుకొని నేను ఇప్పుడే మా వూరికి వెళ్ళిపోతానయ్యా!” అని సూర్యకాంతం అన్నది.

“మంచిది పద. నేను నిన్ను దిగబెట్టి తెల్లవారేతలికే తిరిగి మందలో కొస్తా” అని నాగాయ మేకపిల్లను మెడమీద వేసుకుని,

“రామభజన చేయరా లమిడికా
తామస మడచరా ధమిడికా....”

అని పాడుతూ నడవసాగాడు. రాఘవులు ఇంట్లోకి పరుగెత్తి అక్కగారి మూట పట్టుకొచ్చి ఆ అంధకారంలో ముందు నడిచాడు.

“తమ్ముడూ, మంద దగ్గర నీవూలేక అయ్యాలేక...” అని సూర్యకాంతం ఏమో అనబోతూంటే రాఘవులడ్డొచ్చి - “నన్ను అక్క లేనివాణ్ణిచేస్తావా?” అని అన్నాడు. సూర్యకాంతం తమ్ముణ్ణి ముద్దెట్టుకొని “ఎప్పుడో నాకు ఋణమున్నావ్ నడూ నాయనా!” అని అన్నది. వాళ్ళు వెదుతుంటే మేకలమందంతా “మే మే” అని అరిచింది.

● ఆంధ్ర పత్రిక ●